



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

-----000-----

ສຳນັກງານນາຍົກລັດຖະມົນຕີ

ເລກທີ 168 /ນຍ

ນະຄອນຫລວງວຽງຈັນ, ວັນທີ 22-11-2004

ດຳລັດ

**ວ່າດ້ວຍການຄຸ້ມຄອງ ແລະ ນຳໃຊ້
ການຊ່ວຍເຫຼືອທາງການເພື່ອການພັດທະນາ**

- ອີງຕາມ ລັດຖະທຳມະນູນແຫ່ງ ສາທາລະນະລັດ ປະຊາທິປະໄຕ ປະຊາຊົນລາວ ສະບັບເລກທີ 32/ສປປ, ລົງວັນທີ 28 ພຶດສະພາ 2003.
- ອີງຕາມກົດໝາຍວ່າດ້ວຍລັດຖະບານແຫ່ງ ສາທາລະນະລັດ ປະຊາທິປະໄຕ ປະຊາຊົນລາວ ສະບັບ ເລກທີ 34/ສປປ, ລົງວັນທີ 30 ພຶດສະພາ 2003.

ນາຍົກລັດຖະມົນຕີ ອອກດຳລັດ :

ໝວດທີ I

ວ່າດ້ວຍບົດບັນຍັດທົ່ວໄປ

ມາດຕາ 1: ການຊ່ວຍເຫຼືອທາງການເພື່ອການພັດທະນາ ຊຶ່ງຕໍ່ໄປນີ້ ຊຽນຫຍໍ້ວ່າ “ຊ.ກ.ພ” ປະກອບດ້ວຍ 2 ປະເພດ ຄື: ການຊ່ວຍເຫຼືອລ້າ ແລະ ການກູ້ຢືມດ້ວຍເງື່ອນໄຂຜ່ອນຜັນ ທີ່ສາທາລະນະລັດ ປະຊາທິປະໄຕ ປະຊາຊົນລາວ ໄດ້ຮັບຈາກຕ່າງປະເທດ ເຊັ່ນ: ລັດຖະບານ, ສະຖາບັນການ ເງິນສາກົນ, ອົງການຈັດຕັ້ງສາກົນ, ອົງການຈັດຕັ້ງທີ່ບໍ່ສັງກັດລັດຖະບານ, ກອງທຶນ, ມູນນິທິ, ບຸກຄົນ ແລະ ອື່ນໆ ຈາກພາຍນອກ.

ມາດຕາ 2: ສປປ ລາວ ຮັບເອົາ ຊ.ກ.ພ. ບົນພື້ນຖານການເຄົາລົບເອກະລາດ, ອະທິປະໄຕ ແລະ ບັນດາລະບຽບກົດໝາຍຂອງ ສປປ ລາວ ແລະ ນຳໃຊ້ ຊ.ກ.ພ ເຂົ້າໃນການພັດທະນາເສດຖະກິດ-ສັງຄົມ ແຫ່ງຊາດ ຕາມແຜນງານບຸລິມະສິດຂອງລັດຖະບານ ເພື່ອບັນລຸຈຸດໝາຍຊຸກຍູ້ການເຕີບໂຕ ແລະ ລືບລ້າງຄວາມທຸກຍາກແຫ່ງຊາດ, ເຮັດໃຫ້ປະເທດຊາດຫລຸດພື້ນອອກຈາກສະພາວະດ້ອຍພັດທະນາ. ເພື່ອບັນລຸຈຸດປະສົງດັ່ງກ່າວ ລັດຖະບານຈະນຳໃຊ້ ຊ.ກ.ພ ຢ່າງມີປະສິດທິພາບ ແລະ ມີປະສິດທິຜົນ.

ມາດຕາ 3: ຊ.ກ.ພ ປະກອບມີບັນດາຮູບການດັ່ງນີ້ :

1. ການຊ່ວຍເຫຼືອລ້າ/ການກູ້ຢືມເປັນແຜນງານ
2. ການຊ່ວຍເຫຼືອລ້າ/ການກູ້ຢືມເປັນໂຄງການ
3. ການຊ່ວຍເຫຼືອລ້າ/ການກູ້ຢືມບໍ່ເປັນໂຄງການ
4. ການຊ່ວຍເຫຼືອລ້າດ້ານວິຊາການ
5. ຮູບການຊ່ວຍເຫຼືອລ້າອື່ນໆ

ມາດຕາ 4: ສປປ ລາວ ຖືເອົາ ຊ.ກ.ພ ໃນຮູບແບບການຊ່ວຍເຫຼືອລ້າ ເປັນບຸລິມະສິດສູງສຸດ ແລະ ຈະນຳໃຊ້ເຂົ້າໃນການຈັດຕັ້ງປະຕິບັດແຜນການ, ແຜນງານ ແລະ ແຜນໂຄງການ ໃນຂົງເຂດເສດຖະກິດ-ສັງຄົມ, ວິທະຍາສາດ, ເຕັກໂນໂລຊີ ແລະ ສິ່ງແວດລ້ອມ.

ສປປ ລາວ ຈະນຳໃຊ້ ຊ.ກ.ພ ໃນຮູບແບບການກູ້ຢືມດ້ວຍເງື່ອນໄຂຜ່ອນຜັນ ເຂົ້າໃນການກໍ່ສ້າງ ແລະ ຍົກລະດັບພື້ນຖານໂຄງລ່າງເສດຖະກິດ-ສັງຄົມ ແລະ ການຜະລິດສິນຄ້າຕາມທີ່ໄດ້ກຳນົດໄວ້ໃນແຜນພັດທະນາເສດຖະກິດ-ສັງຄົມແຫ່ງຊາດ.

ມາດຕາ 5: ການລະດົມທຶນ ຊ.ກ.ພ ຈະຕ້ອງອີງໃສ່ຍຸດທະສາດການເຕີບໂຕແລະລຶບລ້າງຄວາມທຸກຍາກແຫ່ງຊາດ ແລະ ແຜນງານ/ໂຄງການບຸລິມະສິດ ຕາມແຜນພັດທະນາເສດຖະກິດ-ສັງຄົມແຫ່ງຊາດ ໃນແຕ່ລະໄລຍະ.

ໝວດທີ II

ວ່າດ້ວຍການອະນຸມັດ, ການກະກຽມ, ການເຈລະຈາ
ແລະ ການເຊັນສັນຍາ ຮັບເອົາການຊ່ວຍເຫຼືອທາງການ ເພື່ອການພັດທະນາ

ມາດຕາ 6: ສິດອຳນາດໃນການອະນຸມັດ ແຜນການ, ແຜນງານ ແລະ ໂຄງການທີ່ນຳໃຊ້ ຊ.ກ.ພ ມີດັ່ງນີ້:

6.1 ລັດຖະບານ ເປັນຜູ້ພິຈາລະນາ ແລະ ອະນຸມັດ:

- ກ. ແຜນການຮ່ວມມືກັບຕ່າງປະເທດ ທີ່ເປັນພາກສ່ວນໜຶ່ງ ຂອງແຜນພັດທະນາເສດຖະກິດ-ສັງຄົມແຫ່ງຊາດ ຕາມການສະເໜີ ຂອງຄະນະກຳມະການແຜນການ ແລະ ການລົງທຶນ.
- ຂ. ແຜນການ, ແຜນງານ ແລະ ແຜນໂຄງການເງິນກູ້ຢືມ ຕາມການສະເໜີຂອງ ຄະນະກຳມະການແຜນການ ແລະ ການລົງທຶນ ບົນພື້ນຖານຄວາມເປັນເອກະພາບ ກັບກະຊວງການຕ່າງປະເທດ ແລະ ກະຊວງການເງິນ.
- ຄ. ຮັບຮອງເອົາຜົນການປະເມີນໂຄງການຂັ້ນສຸດທ້າຍຂອງໂຄງການເງິນກູ້ຢືມ ຕາມການສະເໜີຂອງກະຊວງການຕ່າງປະເທດ ບົນພື້ນຖານຄວາມເປັນເອກະພາບ ກັບຄະນະກຳມະການແຜນການ ແລະ ການລົງທຶນ ເພື່ອມອບໃຫ້ກະຊວງການເງິນຈັດຕັ້ງການເຈລະຈາກັບຜູ້ໃຫ້ທຶນ.

- ງ. ຮັບຮອງເອົາຜົນການເຈລະຈາໂຄງການເງິນກູ້ຢືມ ຕາມການສະເໜີຂອງກະຊວງການເງິນ.
- ຈ. ຮັບຮອງໂຄງການຊ່ວຍເຫຼືອລ້າທີ່ບໍ່ອນຢູ່ໃນແຜນພັດທະນາເສດຖະກິດ-ສັງຄົມ ຕາມການສະເໜີ ຂອງກະຊວງການຕ່າງປະເທດ ໂດຍຜ່ານ ຄະນະກຳມະການແຜນການ ແລະການລົງທຶນ.

6.2 ກະຊວງການຕ່າງປະເທດ ເປັນຜູ້ພິຈາລະນາ ແລະ ອະນຸມັດ:

ໂຄງການຊ່ວຍເຫຼືອລ້າ ຈາກຕ່າງປະເທດ ທີ່ສອດຄ່ອງຕາມແຜນພັດທະນາເສດຖະກິດ-ສັງຄົມ ແຫ່ງຊາດ ທີ່ໄດ້ຮັບອະນຸມັດຈາກລັດຖະບານ ແລະໄດ້ຜ່ານການຮັບຮອງຈາກສະພາແຫ່ງຊາດ.

ມາດຕາ 7: ເອກະສານແຜນງານ/ໂຄງການ ທີ່ໄດ້ຖືກຮັບຮອງ ແລະ ໄດ້ຮັບການອະນຸມັດ ໂດຍສອດຄ່ອງກັບ ເນື້ອໃນ ມາດຕາ 6 ຂອງດຳລັດສະບັບນີ້ ຈະເປັນພື້ນຖານໃຫ້ແກ່ ການເຈລະຈາ, ລວມທັງການ ລະດົມທຶນ ແລະ ການເຊັນສັນຍາ ຊ.ກ.ພ.

ມາດຕາ 8: ການກະກຽມຍຸດທະສາດ/ແຜນການຮ່ວມມື, ແຜນງານ/ໂຄງການ, ການເຈລະຈາ, ແລະ ການ ເຊັນສັນຍາ ຊ.ກ.ພ ກັບຕ່າງປະເທດ:

8.1 ການກະກຽມຍຸດທະສາດ/ແຜນການຮ່ວມມື ແລະ ແຜນງານ/ໂຄງການ:

ກ. ການຊ່ວຍເຫຼືອລ້າ:

- ໃຫ້ກະຊວງການຕ່າງປະເທດດຳເນີນການ ສ້າງຍຸດທະສາດ/ແຜນການຮ່ວມມືກັບຜູ້ໃຫ້ ການຊ່ວຍເຫຼືອຕ່າງປະເທດ ໂດຍປະສານສົມທົບ ກັບຄະນະກຳມະການແຜນການ ແລະການລົງທຶນ, ບັນດາກະຊວງ, ອົງການ ແລະ ທ້ອງຖິ່ນ ທີ່ກ່ຽວຂ້ອງ ເພື່ອບັນຈຸເຂົ້າ ແຜນພັດທະນາເສດຖະກິດ-ສັງຄົມແຫ່ງຊາດແຕ່ລະໄລຍະ ຂອງລັດຖະບານ ເພື່ອນຳສະ ເໜີສະພາແຫ່ງຊາດ ຮັບຮອງ .
- ບົນພື້ນຖານຍຸດທະສາດ/ແຜນການດັ່ງກ່າວ, ໃຫ້ກະຊວງ, ອົງການ ແລະ ທ້ອງຖິ່ນ ທີ່ ກ່ຽວຂ້ອງ ເປັນເຈົ້າການກະກຽມໂຄງການ ໂດຍສົມທົບແໜ້ນ ກັບຄະນະກຳມະການ ແຜນການ ແລະການລົງທຶນ ແລ້ວນຳສະເໜີ ກະຊວງການຕ່າງປະເທດ ເພື່ອພິຈາລະ ນາອະນຸມັດ.

ຂ. ການກູ້ຢືມ:

- ໃຫ້ກະຊວງການຕ່າງປະເທດ ເປັນຜູ້ດຳເນີນການສ້າງຍຸດທະສາດ/ແຜນການກູ້ຢືມ ຈາກ ຕ່າງປະເທດ ໂດຍປະສານສົມທົບກັບຄະນະກຳມະການແຜນການ ແລະການລົງທຶນ, ກະຊວງການເງິນ, ບັນດາກະຊວງ, ອົງການ ແລະທ້ອງຖິ່ນ ທີ່ກ່ຽວຂ້ອງ ເພື່ອບັນຈຸເຂົ້າ ແຜນພັດທະນາເສດຖະກິດ-ສັງຄົມແຫ່ງຊາດແຕ່ລະໄລຍະ ຂອງລັດຖະບານ ເພື່ອນຳສະ ເໜີສະພາແຫ່ງຊາດ ຮັບຮອງ.

- ຄະນະກຳມະການແຜນການ ແລະການລົງທຶນ ປະສານສົມທົບກັບກະຊວງການຕ່າງປະເທດ ແລະ ກະຊວງການເງິນ ເພື່ອທົບທວນ ແລະຢັ້ງຢືນຄືນໃນແຕ່ລະປີ ກ່ຽວກັບການກູ້ຢືມ ແລ້ວແຈ້ງໃຫ້ບັນດາກະຊວງ, ອົງການ ແລະ ທ້ອງຖິ່ນທີ່ກ່ຽວຂ້ອງຊາບ.
- ໃຫ້ກະຊວງການຕ່າງປະເທດ ເປັນເຈົ້າການປະສານສົມທົບກັບ ຄະນະກຳມະການແຜນການ ແລະການລົງທຶນ, ບັນດາກະຊວງ, ອົງການ ແລະ ທ້ອງຖິ່ນທີ່ກ່ຽວຂ້ອງ ກະກຽມໂຄງການເງິນກູ້ຢືມ ຕາມຂັ້ນຕອນ ນັບຕັ້ງແຕ່ການ ກະກຽມຂໍ້ມູນເບື້ອງຕົ້ນ ຈົນຮອດການປະເມີນໂຄງການຂັ້ນສຸດທ້າຍ ແລ້ວນຳສະເໜີ ເພື່ອຂໍອະນຸມັດຈາກລັດຖະບານ.

8.2 ການເຈລະຈາ:

ກ. ການຊ່ວຍເຫຼືອລ້າ:

- ກະຊວງການຕ່າງປະເທດເປັນໃຈກາງສົມທົບກັບກະຊວງ, ອົງການ ແລະ ທ້ອງຖິ່ນທີ່ກ່ຽວຂ້ອງ ດຳເນີນການເຈລະຈາ ເພື່ອເຊັນສັນຍາແມ່ ຫລື ສັນຍາແຜນງານ/ໂຄງການໂດຍລວມ.
- ໃຫ້ກະຊວງ, ອົງການ ແລະທ້ອງຖິ່ນທີ່ກ່ຽວຂ້ອງ ທີ່ເປັນເຈົ້າຂອງໂຄງການ ເປັນເຈົ້າການດຳເນີນການເຈລະຈາ ເພື່ອເຊັນສັນຍາ ແຜນງານ/ໂຄງການ ສະເພາະ .

ຂ. ການກູ້ຢືມ:

- ກະຊວງການຕ່າງປະເທດ ເປັນໃຈກາງສົມທົບກັບ ຄະນະກຳມະການແຜນການ ແລະການລົງທຶນ, ກະຊວງການເງິນ ແລະພາກສ່ວນກ່ຽວຂ້ອງ ດຳເນີນການເຈລະຈາກັບຕ່າງປະເທດ ກ່ຽວກັບຍຸດທະສາດ/ແຜນການກູ້ຢືມໂດຍລວມ.
- ບົນພື້ນຖານຍຸດທະສາດ/ແຜນການກູ້ຢືມ ແລະ ການອະນຸມັດ ຂອງລັດຖະບານ, ມອບໃຫ້ກະຊວງການເງິນດຳເນີນການເຈລະຈາໂຄງການເງິນກູ້ສະເພາະ ໂດຍສົມທົບກັບບັນດາກະຊວງ, ອົງການ ແລະ ທ້ອງຖິ່ນທີ່ກ່ຽວຂ້ອງ.
- ກະຊວງການເງິນ ແຕ່ງຕັ້ງຄະນະເຈລະຈາເງິນກູ້ ແລະ ລາຍງານຜົນຂອງການເຈລະຈາເງິນກູ້ຕໍ່ກ່າວ ໃຫ້ລັດຖະບານ ເພື່ອພິຈາລະນາຮັບຮອງ. ພາຍຫລັງ ລັດຖະບານຮັບຮອງເອົາແລ້ວ, ກະຊວງການເງິນ ມີໜ້າທີ່ແຈ້ງ ຜົນການຮັບຮອງຂອງລັດຖະບານ ໃຫ້ຄະນະກຳມະການແຜນການ ແລະການລົງທຶນ ແລະ ກະຊວງການຕ່າງປະເທດ ຮັບຊາບນຳ.

8.3 ການເຊັນສັນຍາ:

ກ. ການຊ່ວຍເຫຼືອລ້າ:

- ກະຊວງການຕ່າງປະເທດ ເປັນຜູ້ເຊັນສັນຍາແມ່ ຫລື ສັນຍາແຜນງານ/ໂຄງການຊ່ວຍເຫລືອລ້າ ທີ່ມີລັກສະນະກວມລວມ, ພົວພັນກັບຫລາຍຂະແໜງການ ແລະ ແຜນສັນຍາໂຄງການຊ່ວຍເຫລືອລ້າທາງດ້ານວິຊາການ ທີ່ປະກອບເປັນທຶນສົມທົບ ຫລື ທຶນເຂົ້າຮ່ວມ ກັບໂຄງການເງິນກູ້ຢືມ ຈາກຕ່າງປະເທດ.

- ກະຊວງການຕ່າງປະເທດ ມອບສິດໃຫ້ບັນດາກະຊວງ, ອົງການ ແລະ ທ້ອງຖິ່ນທີ່ກ່ຽວຂ້ອງ ເຊັນສັນຍາໂຄງການຊ່ວຍເຫລືອລ້າທີ່ມີລັກສະນະສະເພາະ ກັບຕ່າງປະເທດ.
- ກະຊວງການຕ່າງປະເທດ ມອບສິດໃຫ້ກະຊວງການເງິນ ເປັນຜູ້ເຊັນສັນຍາຊ່ວຍເຫລືອລ້າທາງດ້ານວິຊາການ ເພື່ອກະກຽມໃຫ້ແກ່ການສ້າງໂຄງການເງິນກູ້ຢືມ ຈາກຕ່າງປະເທດ.

ຂ. ການກູ້ຢືມ:

ລັດຖະບານມອບສິດໃຫ້ ກະຊວງການເງິນ ຫຼື ຜູ້ທີ່ໄດ້ຮັບມອບສິດ ເປັນຜູ້ຕາງໜ້າ ລັດຖະບານ ແຫ່ງ ສປປ ລາວ ເຊັນສັນຍາກູ້ຢືມກັບຕ່າງປະເທດ.

ໝວດທີ III

ວ່າດ້ວຍ ສິດ ແລະໜ້າທີ່ ຂອງລັດຖະບານ, ບັນດາ ກະຊວງ, ອົງການ ແລະ ທ້ອງຖິ່ນທີ່ກ່ຽວຂ້ອງ ໃນການຄຸ້ມຄອງ ຊ.ກ.ພ

ມາດຕາ 9: ລັດຖະບານ ເປັນຜູ້ຄຸ້ມຄອງ ຊ.ກ.ພ ຢ່າງລວມສູນ ເພື່ອນຳໃຊ້ ຢ່າງມີປະສິດທິຜົນ ຕາມແຜນພັດທະນາເສດຖະກິດ-ສັງຄົມແຫ່ງຊາດ; ກຳນົດທິດທາງເພື່ອຍາດແຍ່ງ ແລະ ລະດົມ ຊ.ກ.ພ; ຕົກລົງ ກ່ຽວກັບການເຈລະຈາ, ການເຊັນສັນຍາ, ການດັດແກ້ ຫຼື ລົບລ້າງສັນຍາ ຊ.ກ.ພ ກັບຕ່າງປະເທດ; ຮັບຮອງເອົາການຈັດແບ່ງ ຊ.ກ.ພ ແລະ ການຕອບສະໜອງທຶນສົມທົບຂອງລັດຖະບານ ເພື່ອປະຕິບັດແຜນງານ/ໂຄງການ ຊ.ກ.ພ ເຂົ້າໃນແຜນພັດທະນາເສດຖະກິດ-ສັງຄົມ ແລະ ງົບປະມານແຫ່ງລັດ ປະຈຳປີ; ຊີ້ນຳ ການຕິດຕາມ, ກວດກາການຈັດຕັ້ງປະຕິບັດ ແລະ ປະເມີນຜົນການນຳໃຊ້ ຊ.ກ.ພ.

ມາດຕາ 10: ຄະນະກຳມະການ ແຜນການ ແລະ ການລົງທຶນ ມີສິດ ແລະໜ້າທີ່ ດັ່ງນີ້:

- 10.1 ເປັນເຈົ້າການສ້າງຍຸດທະສາດ ແລະ ແຜນການພັດທະນາເສດຖະກິດ-ສັງຄົມແຫ່ງຊາດ ໄລຍະຍາວ, ໄລຍະກາງ ແລະ ໄລຍະສັ້ນ, ລວມທັງແຜນງານ/ໂຄງການຊ່ວຍເຫລືອລ້າ ແລະກູ້ຢືມລະອຽດ ໃນແຕ່ລະໄລຍະ ເພື່ອນຳສະເໜີລັດຖະບານພິຈາລະນາຮັບຮອງ.
- 10.2 ເປັນເຈົ້າການປະສານສົມທົບກັບກະຊວງ, ອົງການ ແລະ ທ້ອງຖິ່ນທີ່ກ່ຽວຂ້ອງ ຈັດແບ່ງທຶນສົມທົບພາຍໃນປະຈຳປີ ໃຫ້ແກ່ການຈັດຕັ້ງປະຕິບັດ ແຜນງານ/ໂຄງການ ຊ.ກ.ພ ໂດຍສອດຄ່ອງກັບພັນທະທີ່ມີ ຕາມສັນຍາກັບຕ່າງປະເທດ.
- 10.3 ເປັນເຈົ້າການປະສານສົມທົບກັບກະຊວງ, ອົງການ ແລະ ທ້ອງຖິ່ນທີ່ກ່ຽວຂ້ອງ ສ້າງແຜນງານ/ໂຄງການ ທີ່ເປັນບຸລິມະສິດສະເພາະ ເພື່ອຜັນຂະຫຍາຍຍຸດທະສາດການເຕີບໂຕ ແລະລືບລ້າງຄວາມທຸກຍາກແຫ່ງຊາດ.

10.4 ປະສານສົມທົບກັບກະຊວງ, ອົງການ ແລະ ທ້ອງຖິ່ນທີ່ກ່ຽວຂ້ອງໃນການຕິດຕາມ, ກວດກາ, ຊຸກຍູ້ ແລະ ປະເມີນຜົນແຜນງານ/ໂຄງການ ຊ.ກ.ພ, ລວມທັງການຈັດຝຶກອົບຮົມ ວິຊາການໃນການຕິດຕາມ ແລະປະເມີນຜົນໂຄງການ.

ມາດຕາ 11: ກະຊວງການເງິນ ມີສິດ ແລະໜ້າທີ່ ດັ່ງນີ້:

- 11.1 ປະສານສົມທົບກັບບັນດາກະຊວງ, ອົງການ ແລະ ທ້ອງຖິ່ນທີ່ກ່ຽວຂ້ອງ ໃນການກະກຽມ ແຜນງານ/ໂຄງການເງິນກູ້ຢືມ.
- 11.2 ເປັນເຈົ້າການກະກຽມເນື້ອໃນຮ່າງສັນຍາເງິນກູ້ຢືມ ໂດຍສົມທົບກັບກະຊວງ, ອົງການ ແລະ ທ້ອງຖິ່ນທີ່ກ່ຽວຂ້ອງ.
- 11.3 ປະສານສົມທົບກັບກະຊວງ, ອົງການ ແລະ ທ້ອງຖິ່ນທີ່ກ່ຽວຂ້ອງ ຈັດທາງທຶນສົມທົບ ຂອງ ລັດຖະບານ ເພື່ອສະໜອງໃຫ້ແກ່ໂຄງການ ຕາມແຜນງົບປະມານ ທີ່ສະພາແຫ່ງຊາດຮັບຮອງ.
- 11.4 ເປັນເຈົ້າການປະສານສົມທົບກັບພາກສ່ວນທີ່ກ່ຽວຂ້ອງ ເພື່ອດຳເນີນຂັ້ນຕອນອອກຄວາມ ເຫັນທາງດ້ານກົດໝາຍ ແນໃສ່ເພື່ອເຮັດໃຫ້ສັນຍາເງິນກູ້ຢືມ ມີຜົນສັກສິດນຳໃຊ້ໄດ້.
- 11.5 ເປັນເຈົ້າການດຳເນີນຂັ້ນຕອນ ການຖອນເງິນຈາກບັນຊີຂອງຜູ້ໃຫ້ທຶນ ແລະ ການຄຸ້ມຄອງ ການຖີບບັນຊີເງິນຂອງໂຄງການ ຊ.ກ.ພ.
- 11.6 ເປັນເຈົ້າການປະສານສົມທົບກັບຜູ້ໃຫ້ທຶນ ແລະພາກສ່ວນທີ່ກ່ຽວຂ້ອງ ໃນການຈັດຝຶກອົບຮົມ ກ່ຽວກັບລະບຽບການເບີກຈ່າຍທຶນ ຊ.ກ.ພ, ການຄຸ້ມຄອງການເງິນ, ການຈັດຊື້ ແລະ ການຈັດຈ້າງຊ່ຽວຊານ.
- 11.7 ປະສານສົມທົບກັບກະຊວງ, ອົງການ ແລະ ທ້ອງຖິ່ນທີ່ກ່ຽວຂ້ອງ ໃນການຕິດຕາມ, ກວດກາ ແລະ ຕີລາຄາຜົນ ຂອງການຈັດຕັ້ງປະຕິບັດໂຄງການເງິນກູ້ຢືມໃນແຕ່ລະໄລຍະ.
- 11.8 ເປັນເຈົ້າການຄຸ້ມຄອງ ແລະ ຕິດຕາມການນຳໃຊ້ຊັບສົມບັດ ຂອງໂຄງການ ທີ່ນຳໃຊ້ທຶນ ຊ.ກ.ພ., ລວມທັງ ຍານພາຫະນະ ແລະ ອຸປະກອນຮັບໃຊ້ອື່ນໆ.
- 11.9 ເປັນເຈົ້າການຂຶ້ນແຜນເງິນຕາຕ່າງປະເທດ ເພື່ອຊຳລະສະສາງໜີ້ສິນເງິນກູ້ຢືມຈາກຕ່າງປະເທດເປັນແຕ່ລະໄລຍະ.
- 11.10 ເປັນເຈົ້າການໃນການຄົ້ນຄວ້າເງື່ອນໄຂສັນຍາໃຫ້ກູ້ຢືມຕໍ່ ແກ່ລັດວິສາຫະກິດ ແລະທົວໜ່ວຍເສດຖະກິດອື່ນໆ.
- 11.11 ເປັນເຈົ້າການໃນການຕິດຕາມ ແລະສັງລວມການເຄື່ອນໄຫວທາງດ້ານການເງິນ ຂອງວິສາຫະກິດ ທີ່ນຳໃຊ້ທຶນ ຊ.ກ.ພ.
- 11.12 ປະສານສົມທົບກັບກະຊວງ, ອົງການ ແລະ ທ້ອງຖິ່ນທີ່ກ່ຽວຂ້ອງ ເກັບກຳຂໍ້ມູນ ແລະ ສະຫລຸບສັງລວມຜົນການຈັດຕັ້ງປະຕິບັດແຜນງານ/ໂຄງການ ຊ.ກ.ພ ເພື່ອລາຍງານລັດຖະບານຊາບ.

ມາດຕາ 12: ກະຊວງການຕ່າງປະເທດ ມີສິດ ແລະໜ້າທີ່ດັ່ງນີ້:

- 12.1 ເປັນເຈົ້າການໃນການປະສານງານ ແລະ ລະດົມທຶນ ຊ.ກ. ພ. ຈາກຕ່າງປະເທດ.
- 12.2 ເປັນເຈົ້າການປະສານສົມທົບກັບ ບັນດາກະຊວງ, ອົງການ ແລະ ຫ້ອງຖິ່ນທີ່ກ່ຽວຂ້ອງ ໃນການກຳນົດນະໂຍບາຍ ແລະ ຫົດທາງໃນການລະດົມທຶນ ຊ.ກ. ພ.
- 12.3 ເປັນເຈົ້າການສ້າງຢຸດທະສາດ/ແຜນການຮ່ວມມື ຊ.ກ. ພ ໃນແຕ່ລະໄລຍະກັບຜູ້ໃຫ້ການຊ່ວຍເຫລືອ ແລະ ດຳເນີນການລະດົມທຶນ ຊ.ກ. ພ ໂດຍສອດຄ່ອງຕາມແຜນພັດທະນາເສດຖະກິດ-ສັງຄົມແຫ່ງຊາດ ທີ່ລັດຖະບານໄດ້ອະນຸມັດແລ້ວ.
- 12.4 ປະສານສົມທົບກັບກະຊວງ, ອົງການ ແລະ ຫ້ອງຖິ່ນທີ່ກ່ຽວຂ້ອງ ສັງລວມແຜນການສະໜອງທຶນສົມທົບພາຍໃນ ເພື່ອນຳສະເໜີຄະນະກຳມະການແຜນການ ແລະ ການລົງທຶນຈັດແບ່ງເຂົ້າໃນ ແຜນງົບປະມານແຫ່ງລັດປະຈຳປີ ໃຫ້ແກ່ແຜນງານ/ໂຄງການ ຊ.ກ. ພ ໂດຍສອດຄ່ອງກັບພັນທະທີ່ມີຕາມສັນຍາກັບຕ່າງປະເທດ.
- 12.5 ເປັນເຈົ້າການສົມທົບກັບກະຊວງ, ອົງການ ແລະ ຫ້ອງຖິ່ນທີ່ກ່ຽວຂ້ອງ ໃນການດຳເນີນການຕິດຕາມ, ກວດກາ, ຊຸກຍູ້ ແລະ ປະເມີນຜົນ ແຜນງານ/ໂຄງການ ຊ.ກ. ພ.
- 12.6 ເປັນເຈົ້າການດຳເນີນກອງປະຊຸມປະຈຳງວດ, ປະຈຳປີກັບອົງການຜູ້ໃຫ້ທຶນ ຊ.ກ. ພ.
- 12.7 ປະສານສົມທົບກັບກະຊວງ, ອົງການ ແລະ ຫ້ອງຖິ່ນທີ່ກ່ຽວຂ້ອງ ຈັດການຝຶກອົບຮົມ ທາງດ້ານວິຊາການຕ່າງໆ ໃຫ້ພະນັກງານທີ່ປະຕິບັດແຜນງານ/ໂຄງການ ຊ.ກ. ພ.
- 12.8 ເປັນເຈົ້າການສະເໜີການຍ້ອງຍໍອົງການຈັດຕັ້ງ ແລະ ບຸກຄົນຕ່າງປະເທດ ທີ່ມີຜົນງານດີເດັ່ນ ໃນການປະກອບສ່ວນຊ່ວຍເຫລືອ ສປປ ລາວ.
- 12.9 ເປັນເຈົ້າການປະສານສົມທົບກັບກະຊວງ, ອົງການ ແລະ ຫ້ອງຖິ່ນທີ່ກ່ຽວຂ້ອງ ເກັບກຳຂໍ້ມູນ ແລະ ສະຫຼຸບສັງລວມ ຜົນຂອງການຈັດຕັ້ງປະຕິບັດແຜນງານ/ໂຄງການ ຊ.ກ. ພ ເພື່ອລາຍງານໃຫ້ ຄະນະກຳມະການແຜນການແລະການລົງທຶນ ແລະ ລັດຖະບານຊາບ.

ມາດຕາ 13: ທະນາຄານແຫ່ງ ສປປ ລາວ ມີສິດ ແລະໜ້າທີ່ດັ່ງນີ້:

- 13.1 ປະສານສົມທົບກັບກະຊວງ, ອົງການ ແລະ ຫ້ອງຖິ່ນທີ່ກ່ຽວຂ້ອງ ໃນການກະກຽມ ແລະ ເຈລະຈາ ໂຄງການກູ້ຢືມເງິນຕັດແກ້ມຂາຍຈາກກອງທຶນການເງິນສາກົນ.
- 13.2 ເປັນເຈົ້າການຄຸ້ມຄອງບັນຊີເງິນ ຕາມແຜນງານ/ໂຄງການກູ້ຢືມຂອງລັດຖະບານ.

ມາດຕາ 14: ກະຊວງຍຸຕິທຳ ມີສິດ ແລະໜ້າທີ່ດັ່ງນີ້:

- 14.1 ປະສານສົມທົບກັບກະຊວງ, ອົງການ ແລະ ຫ້ອງຖິ່ນທີ່ກ່ຽວຂ້ອງ ເຂົ້າຮ່ວມໃນການກະກຽມ ແລະ ເຈລະຈາແຜນງານ/ໂຄງການກູ້ຢືມ.
- 14.2 ເປັນເຈົ້າການພິຈາລະນາ ແລະ ໃຫ້ຄວາມເຫັນທາງດ້ານກົດໝາຍຕໍ່ເນື້ອໃນສັນຍາ ແຜນງານ/ໂຄງການກູ້ຢືມ.

- 14.3 ເປັນເຈົ້າການພິຈາລະນາ ແລະ ນຳສະເໜີສະພາແຫ່ງຊາດ ເພື່ອນຳສະເໜີຕໍ່ສຳນັກງານປະທານປະເທດ ອອກຄວາມເຫັນທາງດ້ານກົດໝາຍຕໍ່ເນື້ອໃນສັນຍາ ແຜນງານ/ໂຄງການກູ້ຢືມ ໃນກໍລະນີທີ່ມີຄວາມຈຳເປັນ.

ມາດຕາ 15: ອົງການວິທະຍາສາດ, ເຕັກໂນໂລຊີ ແລະ ສິ່ງແວດລ້ອມ ມີສິດແລະໜ້າທີ່ ດັ່ງນີ້:

- 15.1 ເປັນເຈົ້າການສຶກສາ ແລະ ປະເມີນບົດລາຍງານ ກ່ຽວກັບຜົນກະທົບທາງດ້ານສິ່ງແວດລ້ອມ ຂອງແຜນງານ/ໂຄງການ ຊ.ກ.ພ ອົງຕາມການສະເໜີຂອງ ກະຊວງ, ອົງການ ແລະ ທ້ອງຖິ່ນ ທີ່ກ່ຽວຂ້ອງ.
- 15.2 ສົມທົບກັບ ກະຊວງ, ອົງການ ແລະ ທ້ອງຖິ່ນທີ່ກ່ຽວຂ້ອງ ໃນການຕິດຕາມ ແລະ ກວດກາການຈັດຕັ້ງປະຕິບັດ ແຜນງານ/ໂຄງການ ຊ.ກ.ພ ໃນສ່ວນທີ່ກ່ຽວຂ້ອງກັບບັນຫາສິ່ງແວດລ້ອມ.

ມາດຕາ 16: ກະຊວງ, ອົງການ ແລະ ທ້ອງຖິ່ນທີ່ກ່ຽວຂ້ອງ ມີສິດ ແລະໜ້າທີ່ດັ່ງນີ້:

- 16.1 ເປັນເຈົ້າການຊີ້ນຳກົມ, ກອງ ແລະ ພະແນກການຂອງຕົນ ທີ່ຮັບຜິດຊອບວຽກງານແຜນການ ແລະ ການລົງທຶນ ເພື່ອຄຸ້ມຄອງແຜນງານ/ໂຄງການ ຊ.ກ.ພ.
- 16.2 ເປັນເຈົ້າການແຕ່ງຕັ້ງຄະນະຊີ້ນຳ ແລະ ຄະນະຄຸ້ມຄອງໂຄງການຕາມຄວາມເໝາະສົມ.
- 16.3 ເປັນເຈົ້າການປະສານສົມທົບກັບກະຊວງ, ອົງການ ແລະ ທ້ອງຖິ່ນທີ່ກ່ຽວຂ້ອງ ຮັບຮອງເອົາແຜນວຽກ, ແຜນງົບປະມານ ແລະ ແຜນບຸກຄະລະກອນ ຂອງໂຄງການ.
- 16.4 ເປັນເຈົ້າການແຕ່ງຕັ້ງ ແລະ ມອບສິດໃຫ້ບຸກຄະລະກອນ ໃນການຈັດຕັ້ງຂອງຕົນ ເປັນຜູ້ເຊັນໜັງສືສະເໜີຂໍເບີກຈ່າຍເງິນ ຂອງໂຄງການ ຊ.ກ.ພ.
- 16.5 ເປັນເຈົ້າການຊີ້ນຳການສ້າງແຜນງານ/ໂຄງການທີ່ຕ້ອງການທຶນ ຊ.ກ.ພ ຢູ່ໃນຂະແໜງການຂອງຕົນ ແລ້ວນຳສະເໜີເຂົ້າແຜນການລວມ ແລະ ບັນຊີແຜນງານ/ໂຄງການ ຊ.ກ.ພ ທີ່ເປັນບຸລິມະສິດ ໃນແຕ່ລະໄລຍະ.
- 16.6 ເປັນເຈົ້າການປະສານສົມທົບກັບກະຊວງ, ອົງການ ແລະ ທ້ອງຖິ່ນທີ່ກ່ຽວຂ້ອງ ຈັດຝຶກອົບຮົມໃຫ້ແກ່ພະນັກງານຄຸ້ມຄອງແຜນງານ/ໂຄງການ ຊ.ກ.ພ ກ່ຽວກັບລະບຽບການ ຂອງລັດຖະບານ ແລະ ອົງການຜູ້ໃຫ້ທຶນ.
- 16.7 ເປັນເຈົ້າການກຳນົດບຸລິມະສິດ ແລະ ສະເໜີລັດຖະບານ ເພື່ອສະໜອງທຶນສົມທົບພາຍໃນ ໂດຍສອດຄ່ອງກັບເນື້ອໃນເອກະສານ ແຜນງານ/ໂຄງການ ຊ.ກ.ພ ເພື່ອຮັບປະກັນການຈັດຕັ້ງປະຕິບັດແຜນງານ/ໂຄງການ.
- 16.8 ເປັນເຈົ້າການຊີ້ນຳ ຄະນະຊີ້ນຳໂຄງການ ແລະ ຄະນະໜ່ວຍງານຄຸ້ມຄອງແຜນງານ/ໂຄງການ ຊ.ກ.ພ ໃນການກະກຽມແຜນວຽກ ແລະ ແຜນຖອນເງິນ ບົນພື້ນຖານເນື້ອໃນຂອງເອກະສານແຜນງານ/ໂຄງການ ຊຶ່ງໄດ້ຖືກຮັບຮອງເອົາແລ້ວ ແລະ ສັນຍາ ຊ.ກ.ພ ກັບຕ່າງປະເທດ.

16.9 ເປັນເຈົ້າການ ສະຫຼຸບລາຍງານ ຄວາມຄືບໜ້າຂອງການຈັດຕັ້ງປະຕິບັດ ແຜນງານ/ໂຄງການ ປະຈຳເດືອນ, ປະຈຳງວດ ແລະ ປະຈຳປີ ໃຫ້ກະຊວງການຕ່າງປະເທດ, ກະຊວງການເງິນ ແລະ ຄະນະກຳມະການແຜນການ ແລະ ການລົງທຶນ ຢ່າງເປັນປົກກະຕິ.

ໝວດທີ IV

ວ່າດ້ວຍການຈັດຕັ້ງປະຕິບັດແຜນງານ ແລະ ໂຄງການຕ່າງໆ ທີ່ນຳໃຊ້ທຶນ ຊ.ກ.ພ

ມາດຕາ 17: ການຄຸ້ມຄອງ ແລະ ການນຳໃຊ້ ທຶນ ຊ.ກ.ພ ເຂົ້າໃນໂຄງການຕ່າງໆ ຕ້ອງສອດຄ່ອງກັບ ດຳລັດສະບັບນີ້ ແລະ ລະບຽບຫຼັກການການເງິນຂອງ ສປປ ລາວ.

ມາດຕາ 18: ໃຫ້ກະຊວງ, ອົງການ ແລະ ທ້ອງຖິ່ນທີ່ກ່ຽວຂ້ອງ ທີ່ເປັນເຈົ້າຂອງແຜນງານ/ໂຄງການ ເປັນຜູ້ຮັບຜິດຊອບຄຸ້ມຄອງໂດຍກົງ ໃນການຈັດຕັ້ງປະຕິບັດຕົວຈິງ, ຂະແໜງການມະຫາພາກ ມີໜ້າທີ່ຕິດຕາມ, ກວດກາ, ຊຸກຍູ້ໃຫ້ຄ່າແນະນຳ ແລະ ອຳນວຍຄວາມສະດວກ ເພື່ອເຮັດໃຫ້ການຈັດຕັ້ງປະຕິບັດແຜນງານ/ໂຄງການ ຊ.ກ.ພ ບັນລຸຜົນສຳເລັດ ແລະ ມີປະສິດທິຜົນສູງ.

ມາດຕາ 19: ການສິ້ນສຸດໂຄງການ:

- ກ່ອນໂຄງການຈະສິ້ນສຸດລົງ 03 ເດືອນ, ໃຫ້ກະຊວງ, ອົງການ ແລະ ທ້ອງຖິ່ນທີ່ກ່ຽວຂ້ອງ ທີ່ເປັນເຈົ້າຂອງແຜນງານ/ໂຄງການ ລາຍງານກ່ຽວກັບ ການສະຫຼຸບຕີລາຄາຜົນຂອງການຈັດຕັ້ງປະຕິບັດໂຄງການ ໃນໄລຍະຜ່ານມາ ລວມທັງລາຍງານບັນຊີຊັບສົມບັດຂອງໂຄງການ ໃຫ້ກະຊວງການຕ່າງປະເທດ, ກະຊວງການເງິນ ແລະ ຄະນະກຳມະການແຜນການແລະການລົງທຶນ.
- ກະຊວງການຕ່າງປະເທດ, ກະຊວງການເງິນ ແລະ ຄະນະກຳມະການແຜນການແລະການລົງທຶນ ຕ້ອງຈັດກອງປະຊຸມພິຈາລະນາບົດລາຍງານດັ່ງກ່າວ ເພື່ອມີທິດຊີ້ນຳທີ່ເປັນເອກະພາບ ຕໍ່ບົດສະຫຼຸບຕີລາຄານັ້ນ. ຕໍ່ຈາກນັ້ນ, ໃຫ້ຈັດກອງປະຊຸມ ກັບພາກສ່ວນທີ່ກ່ຽວຂ້ອງ ຂອງໂຄງການ ແລະ ຜູ້ໃຫ້ທຶນ.
- ພາຍຫຼັງໂຄງການສິ້ນສຸດລົງ, ບັນດາກະຊວງ, ອົງການ ແລະ ທ້ອງຖິ່ນທີ່ເປັນເຈົ້າຂອງໂຄງການ ຕ້ອງໄດ້ສະຫຼຸບ, ມອບພາຫະນະ ແລະ ອຸປະກອນຮັບໃຊ້ວຽກງານຂອງໂຄງການ ໃຫ້ແກ່ກະຊວງການເງິນ ເພື່ອຄຸ້ມຄອງ ແລະ ສະເໜີແຜນແຈກຢາຍຄືນໃໝ່ ໃຫ້ລັດຖະບານຮັບຮອງ.

ໝວດທີ V

ວ່າດ້ວຍບົດບັນຍັດສຸດທ້າຍ

ມາດຕາ 20: ມອບໃຫ້ກະຊວງການຕ່າງປະເທດ ອອກບົດແນະນຳລະອຽດ ໃນການຈັດຕັ້ງປະຕິບັດດຳລັດສະບັບນີ້ ແລະ ກະຊວງການເງິນ ເປັນຜູ້ອອກລະບຽບການ ກ່ຽວກັບ ການຄຸ້ມຄອງ ແລະ ນຳໃຊ້ເງິນທຶນຂອງໂຄງການ ຊ.ກ.ພ.

ມາດຕາ 21: ທຸກໆກະຊວງ, ອົງການທຽບເທົ່າກະຊວງ ແລະ ຫ້ອງຖິ່ນ ມີໜ້າທີ່ຈັດຕັ້ງປະຕິບັດ ດຳລັດສະບັບນີ້ ຢ່າງເຂັ້ມງວດ.

ມາດຕາ 22: ດຳລັດສະບັບນີ້ປຸງແທນດຳລັດ ສະບັບເລກທີ 208/ນຍ, ລົງວັນທີ 30 ຕຸລາ 2002 ແລະ ມີຜົນ ສັກສິດນຳໃຊ້ໄດ້ ພາຍຫລັງ 30 ວັນ ນັບແຕ່ມີລົງລາຍເຊັນເປັນຕົ້ນໄປ.

ນາຍົກລັດຖະມົນຕີແຫ່ງ ສປປ ລາວ



ບຸນຍິ່ງ ບໍລະຈິດ